

## SILTA 4C

Il-kliem żbaljat huwa kkoreġut bl-**aħmar**.

Kienet lejla ta' qamar kwinta. Wara ikla tonn taż-żejt, tadam, kappar, ħass, ħjara u basla **mqattgħa** roti roti, ħobża friska u tliet imgħaref żejt taż-żebbuġa, Karmnu u Ġanni ħarġu **daqsxajn** għall-arja fil-ġnien. Mank ħaqq kien hemm il-bozza **mixgħula**. Imma din kien waħħalhielhom **baxx baxx** is-**sindku** xahar qabel l-aħħar elezzjoni u, iridu jew ma jridux, **tinxtegħel** fis-sebġha u **tintefa** għas-sitta ta' **filgħodu**. Sajf u xitwa.

Karmnu mill-ewwel xegħel ir-radju u beda jqaxxar il-karawett. Dik il-lejla kellu f'moħħu jibdel kompletament l-istrategija tat-tqaxxir. **Is-soltu** jqaxxar karawetta u jiekol ta' ġewwa. Imma dakinhar ħaseb li jqaxxar skoss karawett u **mbagħad, xhin** ħoġru **jimtela** b'munzell sabiħ, joqgħod **inaqqru** bil-kwiet, b'dak iċ-ċertu lussu. Ġanni niżel ħdejn il-bir b'żerriegħa ta' tadama **mwaħħla** mad-daqla, **qisha** nemusa maqbuda f'għanqbuta. Blackie ma **kinitx** hemm.

"Blackie, fejn mort?"

"Ara ftit marritx tgerrem l-imgħażqa ta' Pespes?" qaltlu oħtu minn ġewwa hi u **tixxotta** l-platti.

Għax Peppi ta' Pespes l-għażż kien kielu u l-imgħażqa kien **iħalliha** fejn ġie ġie, generalment taħt il-lumija, u Blackie kienet tħobb tgerrimlu t-tarf tal-marloċċ.

Il-qamar, dakinhar, kien jidher akbar mis-soltu. Ballun isfar f'sema **blu** skur kollu tikek żgħar bojod u sofor li stajt **tarahom** ċari f'dik id-dalma. Kultant, forsi kull

**tliet** kwarti, kien jgħaddi ajruplan u Tona kienet tipprova taqta'. Mhux jekk kienx Airbus jew Boeing. Jew jekk kienx **tal**-Air Malta jew tal-Lufthansa. Imma jekk kienx tiela' jew nieżel. Fil-bogħod, fuq xi bejt, kien hemm żewġt iklieb tal-kaċċa **jimbħu**. Il-grillu fuq is-sigra tar-rummien kellu għajnejh miftuħa beraħ imma ma kienx qed **jinstema'** jlissen ħoss.

“Blackie? Blackie? Fejn qed tistaħba?”

U Ġanni sab l-imgħażqa u baqa' ċċassat. Għax fejn normalment kien ikun hemm Blackie **sserraħ** snienha ggranfati mal-injama, sab għadira demm. Ftit **'l** hemm mir-roqgħa jara ħafna qtar waħda fejn waħda. Mexa wara l-qtar b'rasu baxxuta biex **ma** jitlifx il-passaġġ tiegħu. U l-qtar baqa' sejjer sal-ħajt tas-sejjieħ, fit-tarf tal-għalqa. U mal-ħajt ukoll ra d-demm.

Għolla ħarstu u ma' wiċċu, fuq il-ħajt tas-sejjieħ, isib **lil** Blackie, b'għajnejha miftuħa beraħ, biż-żlieġa, u bid-demm inixxi fuq żaqqa. Ġanni bjad. Beda **jinqatagħlu** nifsu. Fl-aħħar sab ftit saħħa u għajjat, “Karmnu! Karmnu!”

“Dak Ġanni qed jgħajjat?” U t-tnejn telqu **jgħagħglu**.

“Xi nqala'?!“ **għajtet** Tona hekk kif rat lil Ġanni b'idejh ma' rasu.

X'għara?! **Staqsieh** Karmnu.

“**Qatluhielna**, Karm!” wiegħbu Ġanni b'kisra kiebja f'leħnu u bi dmugħ lest biex igelben **minn** xfar għajnejh u jcarċar saż-żerriegħa tat-tadama. “**Qatluhielna!**” għajjat **fgat**. “U 'k jigi taħt idejja noqtlu jien issa. Hu min hu!”

(Adattata minn *Riħ Isfel* ta' Pierre J. Meilak)